



ಮಕ್ಕಳ ಕೈಗೆ ಪತ್ರಿಕೆ ಕೊಡಿ

ಮಕ್ಕಳ ಕೈಯಲ್ಲಿ ಮೊಬೈಲಿದೆ ಎಂದು ಆತಂಕ ಪಡುವಿರಾ? ಚಿಂತೆ ಬೇಡ, ಮೊಬೈಲ್ ಪಕ್ಕಕ್ಕಿರಿಸಿ, ಆ ಎಳೆಯ ಕೈಗಳಿಗೆ ಪತ್ರಿಕೆ ಕೊಡಿ.

■ ಸ್ವಯಂಪ್ರಭಾ

ಪುಟ್ಟಲಕ್ಷ್ಮಿ ಬೆಳಗ್ಗೆ ಎದ್ದಕೂಡಲೇ ಪತ್ರಿಕೆ ಬಿಡಿಸಿ ಕೂರುತ್ತಾಳೆ. ಶಾಲೆಗೆ ಹೋಗುವ ಸಮಯದಲ್ಲಿ ಪತ್ರಿಕೆ ಬಿಡಿಸಿಕೊಂಡು ಕೂರುವ ಮಗಳ ಬಗ್ಗೆ ಅಮ್ಮನಿಗೆ ಸಿಡಿಮಿಡಿ. ಶಾಲೆಗೆ ರೆಡಿಯಾಗುವುದೋ ಅಡುಗೆಮನೆಯಲ್ಲಿ ನೆರವಾಗುವುದೋ ಬಿಟ್ಟು ಪೇಪರ್ ಓದುತ್ತಾ ಕೂರುವ ಮಗಳಿಗೆ, 'ಮಹಾರಾಣಿ ನೀನು' ಎಂದು ಅಮ್ಮ ಗದರುತ್ತಾಳೆ. ಅಮ್ಮನ ಹಾಂಹಾಂಕಾರಗಳಿಗೆ ಕಿವುಡಳಂತೆ ವರ್ತಿಸುವ ಪುಟ್ಟಲಕ್ಷ್ಮಿ, ಪೇಪರ್‌ನಲ್ಲಿನ ಮುಖ್ಯಾಂಶಗಳನ್ನು ಓದಿದ ನಂತರವೇ ಅಮ್ಮನ ಮಾತುಗಳಿಗೆ ಓಗೊಡುವುದು.

ಪೇಪರ್ ಓದುವ ಅಭ್ಯಾಸ ಪುಟ್ಟಲಕ್ಷ್ಮಿಗೆ ಬಂದಿರುವುದು ಅಜ್ಜನಿಂದ. ಮೊದಲ ಪುಟದಿಂದ ಕೊನೆಯ ಪುಟದವರೆಗೂ ಪತ್ರಿಕೆ ಓದದೆ ಹೋದರೆ ಅಜ್ಜನಿಗೆ ಆ ದಿನವಿಡೀ ಸಮಾಧಾನವಿರುವುದಿಲ್ಲ. 'ಪೇಪರ್ ಓದಿ ಯಾವ ರಾಜ್ಯ ಉದ್ಧಾರ ಮಾಡಿರಿ' ಎಂದು ಅಜ್ಜ ಆಕ್ಷೇಪಿಸುತ್ತಲೇ ಇರುತ್ತಾಳೆ. ಅಜ್ಜನದು ಡೋಂಟ್ ಕೇರ್ ಮನಸ್ಸಿತಿ. 'ನನ್ನ ಜೊತೆ ನೀನೂ ಪೇಪರ್ ಓದು. ಲೋಕಜ್ಞಾನ ಬೆಳೆಯುತ್ತೆ' ಎಂದು ಅಜ್ಜ ನಗುತ್ತಲೇ ಹೇಳುತ್ತಾರೆ. 'ನಿಮ್ಮನ್ನು ಕಟ್ಟಿಕೊಂಡು ಈಗ ಬಂದಿರುವ ಜ್ಞಾನವೇ ಸಾಕಷ್ಟಾಯ್ತು' ಎನ್ನುವುದು ಅಜ್ಜಿಯ ಗೋಣಿಗಾಟ.

ಪೇಪರ್ ಓದುವುದು ಒಳ್ಳೆಯ ಅಭ್ಯಾಸ ಎಂದು ಪುಟ್ಟಲಕ್ಷ್ಮಿಗೆ ಮನದಟ್ಟು ಮಾಡಿಸಿದ ಅಜ್ಜ, ಆರಂಭದಲ್ಲಿ ಮೊಮ್ಮಗಳನ್ನು ಪಕ್ಕದಲ್ಲಿ ಕೂರಿಸಿಕೊಂಡು ಕೆಲವು ಸುದ್ದಿಗಳನ್ನು ಓದಿ ಹೇಳುತ್ತಿದ್ದರು. ಆಮೇಲೆ ಸಣ್ಣಪುಟ್ಟ ಸುದ್ದಿಗಳನ್ನು ಗುರುತು ಮಾಡಿಕೊಟ್ಟು ಓದಲು ಹೇಳುತ್ತಿದ್ದರು. ಈಗ ಪುಟ್ಟಲಕ್ಷ್ಮಿ ಪತ್ರಿಕೆಯಲ್ಲಿ ತನಗೆ ಬೇಕಾದುದನ್ನು ಓದಲು ಗುರ್ತಿಸುವುದನ್ನು ಕಲಿತುಕೊಂಡಿದ್ದಾಳೆ. ರಾಜಕೀಯ ಅವಳಿಗೆ ಅಷ್ಟೇನೂ ಇಷ್ಟವಿಲ್ಲ. ಆದರೆ, ಹೆಡ್‌ಲೈನ್ಸ್ ಓದಿಯೇ ಪ್ರಚಲಿತ ವಿದ್ಯಮಾನಗಳ ಬಗ್ಗೆ ಒಂದಷ್ಟು ವಿಷಯ ತಿಳಿದುಕೊಳ್ಳುವಷ್ಟು ಜಾಣೆ ಅವಳು.

'ಪೇಪರ್ ಓದುವುದರಿಂದ ಉಪಯೋಗವಿಲ್ಲ. ಸಮಯ ಹಾಳಷ್ಟೇ. ಅದೇ ಸಮಯವನ್ನು ಶಾಲೆಯ ಪುಸ್ತಕ ಓದಲು ಬಳಸು' ಎನ್ನುವುದು ಅಮ್ಮನ ಸಲಹೆ. ಆದರೆ, ಅಜ್ಜನ ತರ್ಕವೇ ಬೇರೆ. ಪತ್ರಿಕೆ ಓದುವುದರಿಂದ ಮಕ್ಕಳಿಗಾಗುವ ಮೂರು ಮುಖ್ಯ ಪ್ರಯೋಜನಗಳನ್ನು ಅವರು ಪಟ್ಟಿ ಮಾಡುತ್ತಾರೆ.

- ಮಕ್ಕಳಿಗೆ ಓದುವ ಅಭ್ಯಾಸ ಬೆಳೆಯುತ್ತದೆ.
- ಪ್ರಚಲಿತ ವಿದ್ಯಮಾನಗಳ ಅರಿವಿನಿಂದ ಲೋಕಜ್ಞಾನ ಹೆಚ್ಚುತ್ತದೆ. ಜನರಲ್ ನಾಲೆಡ್ಜ್ ಹೆಚ್ಚುವುದರಿಂದ ಮುಂದಿನ ದಿನಗಳಲ್ಲಿ ಸ್ಪರ್ಧಾತ್ಮಕ ಪರೀಕ್ಷೆಗಳನ್ನು ಬರೆಯುವುದಕ್ಕೆ ಅನುಕೂಲವಾಗುತ್ತದೆ.
- ಮಕ್ಕಳಿಗೆ ಭಾಷೆಯ ಮೇಲೆ ಹಿಡಿತ ಬರುತ್ತದೆ. ಮಾತನಾಡುವ ಭಾಷೆ



ಸುಧಾರಿಸುವುದರ ಜೊತೆಗೆ, ತಪ್ಪಿಲ್ಲದೆ ಬರೆಯುವುದೂ ಅಭ್ಯಾಸವಾಗುತ್ತದೆ. ಮುಖ್ಯವಾಗಿ, ಹೊಸ ಹೊಸ ಶಬ್ದಗಳು ಮಕ್ಕಳಿಗೆ ಪರಿಚಿತವಾಗುತ್ತವೆ. ಇದರಿಂದಾಗಿ ಮಕ್ಕಳ ಶಬ್ದಕೋಶ ಬೆಳೆಯುತ್ತದೆ.

ಪುಟ್ಟಲಕ್ಷ್ಮಿ ಪತ್ರಿಕೆ ಓದುವಾಗ ತನಗೆ ತಿಳಿಯದ ಪದಗಳನ್ನು ಗುರುತು ಹಾಕಿಕೊಂಡು, ಆ ಪದಗಳ ಅರ್ಥಕ್ಕಾಗಿ ಅಜ್ಜನ ಬಳಿಗೆ ಹೋಗುತ್ತಾಳೆ. ಮೊಮ್ಮಗಳ ಪ್ರಶ್ನೆಪತ್ರಿಕೆ ಬಿಡಿಸಲು ಅಜ್ಜ ಕೆಲವೊಮ್ಮೆ ಡಿಕ್ಟನರಿ ಮೊರೆಹೋಗುವುದೂ ಇದೆ. ಪತ್ರಿಕೆ ಓದುವ ಅಭ್ಯಾಸದ ನಂತರ ಶಾಲೆಯಲ್ಲಿನ ಭಾಷಾ ವಿಷಯಗಳಲ್ಲಿ ಪುಟ್ಟಲಕ್ಷ್ಮಿ ಜಾಣೆಯೆನಿಸಿಕೊಂಡಿದ್ದಾಳೆ. ತರಗತಿಯ ನಡುವೆ, ಪ್ರಚಲಿತ ವಿದ್ಯಮಾನಗಳ ಕುರಿತು ಪ್ರಾಸಂಗಿಕವಾಗಿ ಮೇಡಂ ಮಾತನಾಡಿದಾಗಲೆಲ್ಲ ಪುಟ್ಟಲಕ್ಷ್ಮಿಯೂ ದನಿಗೂಡಿಸುತ್ತಾಳೆ. ತಮಗೆ ತಿಳಿಯದ ವಿಷಯವನ್ನು ಮಾತನಾಡುವ ಪುಟ್ಟಲಕ್ಷ್ಮಿಯನ್ನು ಗೆಳತಿಯರು ಕಣ್ಣರಳಿಸಿ ನೋಡುತ್ತಾರೆ.

ಮಕ್ಕಳು ಪತ್ರಿಕೆ ಓದುವುದು ಸಮಯದ ಪೋಲು ಖಂಡಿತಾ ಅಲ್ಲ. ಪತ್ರಿಕೆ ಓದುವುದರಿಂದ ಎಳೆಯರ ಲೋಕಜ್ಞಾನ ಬೆಳೆಯುತ್ತದೆ. ಜೊತೆಗೆ, ಶಾಲೆಯಲ್ಲಿ ಕಲಿಕೆಯಲ್ಲೂ ಮುನ್ನಡೆಯುತ್ತಾರೆ. ಹಾಗಾಗಿ, ಪತ್ರಿಕೆ ಓದಲು ಮಕ್ಕಳನ್ನು ಹುರಿದುಂಬಿಸಿ, ಅದಕ್ಕೆ ಮೊದಲು ನಿಮ್ಮ ಆರ್ಥಿಕ ಅನುಕೂಲಕ್ಕೆ ತಕ್ಕಂತೆ ಒಂದೋ ಎರಡೋ ಪತ್ರಿಕೆಯನ್ನು ಮನೆಗೆ ತರಿಸಿ. ಮನೆಗೆ ಪತ್ರಿಕೆ ತರಿಸುವುದರಿಂದ ಮನೆಯ ಸೌಂದರ್ಯ ಹೆಚ್ಚುತ್ತದೆ, ಮಕ್ಕಳು ಪತ್ರಿಕೆ ಓದುವುದರಿಂದ ಅವರ ವ್ಯಕ್ತಿತ್ವದ ಚೆಲುವು ಹೆಚ್ಚುತ್ತದೆ.

ತಮಿಳಿನ 'ಜೈ ಭೀಮ್' ಈಗ ಸುದ್ದಿಯಲ್ಲಿರುವ ಸಿನಿಮಾ. ದಿನ ದಲಿತರ ಹಕ್ಕುಗಳ ಕುರಿತು, ಸಾಮಾಜಿಕ ನ್ಯಾಯದ ಕುರಿತು ಸಿನಿಮಾ ಮಾತನಾಡುತ್ತದೆ. ಆ ಸಿನಿಮಾದ ಕೊನೆಯ ದೃಶ್ಯದಲ್ಲಿ, ಕಥಾನಾಯಕ ಪತ್ರಿಕೆ ಓದುತ್ತಾ ಕುಳಿತಿದ್ದಾನೆ. ಅವನ ಪಕ್ಕದ ಕುರ್ಚಿಯಲ್ಲಿ ಅಕ್ಕರವಂಚಿತ ಸಮುದಾಯದ ಪುಟಾಣಿ ಕುಳಿತಿದ್ದಾಳೆ. ಆ ಬಾಲೆ ಅಳುಕುತ್ತಲೇ ಪತ್ರಿಕೆಯನ್ನು ಕೈಯಲ್ಲಿ ಹಿಡಿಯುತ್ತಾಳೆ. ನಾಯಕ ಕಣ್ಣಿನಿಯಲ್ಲೇ ಹಸಿರುನಿಶಾನೆ ತೋರುತ್ತಾನೆ. ಪತ್ರಿಕೆ ಹಿಡಿದ ಬಾಲಕಿಯ ಕಣ್ಣುಗಳು ಮಿನುಗುತ್ತವೆ. ಅವಳ ದೇಹಭಂಗಿಯಲ್ಲಿ ಆತ್ಮವಿಶ್ವಾಸ ಕಾಣಿಸುತ್ತದೆ. ಹೆಚ್ಚಿಗೆ ಹೇಳುವುದೇನು: ಪತ್ರಿಕೆ ಅರಿವಿನ ರೂಪಕವೂ ಹೌದು, ಆತ್ಮವಿಶ್ವಾಸದ ಪ್ರತೀಕವೂ ಹೌದು. ಮತ್ತೇಕೆ ತಡ, ಮಕ್ಕಳ ಕೈಗೆ ಪತ್ರಿಕೆ ಕೊಡಿ.

ಪ್ರತಿಕ್ರಿಯಿಸಿ: feedback@sudha.co.in

